

குடியுரிமை திருத்தச் சட்டத்தை (CAA) திரும்பப் பெறச்செய்வோம்!

தேசிய குடிமக்கள் பதிவேட்டையும் (NRC),

தேசிய மக்கள்தொகை பதிவேட்டையும் (NPR) புறக்கணிப்போம்!

ஒத்துழையாமை இயக்கத்திற்கு அணியமாவோம்!

1. குடியுரிமை திருத்தச் சட்டம் CAA-19 என்றால் என்ன? இத்திருத்தம் ஏன் சர்ச்சைக்குரியதாக உள்ளது?

இப்போதைய குடியுரிமை திருத்தச் சட்டத்தின்படி (CAA 2019) பாகிஸ்தான், ஆப்கானிஸ்தான் மற்றும் வங்க தேசத்திலிருந்து இந்தியாவிற்குள் வந்த இந்து, சீக்கியம், கிறித்தவம், பார்சி, பௌத்தம் மற்றும் சமணம் ஆகிய ஆறு மதத்தை சேர்ந்த மக்களுக்கு இந்தியக் குடியுரிமை வழங்கப்படும். இவர்கள் 2014 திசம்பர் 31 க்கு முன்பாக இந்தியாவில் வாழ்ந்திருந்தால் போதுமானது என்கிறது. ஆனால், இந்த சட்டத்திருத்தம் இஸ்லாமியர்களை மேற்கூறிய பட்டியலில் சேர்க்காததே சர்ச்சையின் மையம்.

2. கடந்த காலத்தில், இந்தியக் குடியுரிமைச் சட்டத்தில் என்னென்ன திருத்தங்கள் மேற்கொள்ளப்பட்டன? தற்போதைய திருத்தத்திற்கும் கடந்த கால திருத்தத்திற்குமான வேறுபாடு என்ன?

இந்திய அரசியல் சட்டம் (ஜனவரி 26, 1950) இந்தியக் குடியுரிமை குறித்த விதிகளை (பிரிவு 5 முதல் 11) முதன் முறையாக கூறியது. அரசியலமைப்புச் சட்டம் பிரிவு 5 ன்படி, இந்தியாவை இருப்பிடமாகக் கொண்டவர்கள், இந்தியாவில் பிறந்திருந்தாலோ அல்லது அவரின் பெற்றோரில் ஒருவர் இந்தியாவில் பிறந்திருந்தாலோ இந்தியக் குடியுரிமை பெறத் தகுதியுடையவர்களாக கூறியது. அகதிகளைப் பொருத்தவரையிலும் ஒருவர் அரசியல் சட்டத் தேதிக்கு முன் (அதாவது 1950 சனவரி 26 க்கு முன்) ஐந்து ஆண்டுகளுக்கு மேல் இந்தியாவில் குடியிருந்திருந்தால், அவர் இந்தியக் குடியுரிமைக்கு தகுதியுடையவர்களாக கூறியது.

பிறகு 1955 இல் இந்திய குடியுரிமை சட்டம் இயற்றப்பட்டது. அது இந்த அடிப்படை வரையறையில் இருந்து பிறப்பு மற்றும் மரபுவழியில் இந்தியக் குடியுரிமை விதிகளை வகுத்தது. இந்தியக் குடியுரிமை சட்டம் 1955 இன் பிரிவு 3 இன் படி, அரசியல் அமைப்புச் சட்டம் செயல்படுத்தப்பட்ட தேதிக்குப் (26-01-1950) பின் இந்தியாவில் பிறந்திருக்க வேண்டும் என்றது.

இதன் பின் 1986, 1992, 2003, 2005, 2015 ஆண்டுகளில் குடியுரிமைச் சட்டத்தில் திருத்தங்கள் மேற்கொள்ளப்பட்டன. இந்த திருத்தங்கள் யாவும் மரபு வழியில் இந்தியக் குடியுரிமை பெறுவதை வற்புறுத்தியது. 2003 இல் வாஜ்பாய் தலைமையிலான பா.ச.க. ஆட்சியில் நிறைவேற்றப்பட்ட திருத்தச் சட்டமானது, சட்டவிரோதக் குடியேறிகளை அடையாளங்காண்பது, வெளியேற்றுவது என அகதிகள் மீதான தாக்குதலாகத் திருத்தப்பட்டது.


இந்தியக் குடியுரிமை சட்டம் என்பது காலந்தோறும் ஆட்சியாளர்களால் மாற்றப்பட்டு வந்துள்ளபோதும் பா.ச.க. ஆட்சிக்கு வந்தால் அத்திருத்தங்கள், குறிப்பாக வங்கதேச இஸ்லாமிய அகதிகளுக்கு (ஆர்.எஸ்.எஸ். மொழியில் சட்டவிரோத குடியேறிகளுக்கு) எதிராகவும் இந்தியாவை விட்டு புலம்பெயர்ந்த வசதிபடைத்த NRI க்களுக்கு ஆதரவாகவும் இருக்கிறது. அதாவது குடியுரிமை சட்டத்தை தனது இந்துத்துவ அடிப்படைவாத கருத்தியலுக்கு ஏற்ப திருத்தி வருவது தெளிவாகிறது. இந்தியாவின் மதச்சார்பின்மையைக் கேள்விக்குள்ளாக்கி வருகிறது. அதனது தொடர்ச்சியாகவே தற்போதைய CAA-19 சட்டத் திருத்தத்தைப் பார்க்க வேண்டியுள்ளது.

3. அகதிகள் குறித்த ஐநாவின் கொள்கை என்ன?

உலகெங்கிலும் உள்ள அகதிகளை நாடு, இன, மத, மொழி பேதமின்றி பாதுகாத்து ஆதரவளிப்பதை நோக்கமாக கொண்டு 1951 ஆம் ஆண்டில் அகதிகளுக்கான ஐக்கிய நாடுகளின் ஆணையம் உருவாக்கப்பட்டது (UNHCR). இந்த ஆணையத்தால் 1951 ஆம் ஆண்டில் அகதிகள் தொடர்பான ஜெனீவா உடன்பாடு மற்றும் 1967 இல் வகைமுறை உடன்படிக்கை ஏற்படுத்தப்பட்டது. இதில் 140 நாடுகள் கையெழுத்திட்டுள்ளன. இந்த ஜெனீவா உடன்பாடு மற்றும் உடன்படிக்கையில் கையெழுத்திட்ட நாடுகள் அகதிகளை மனித உரிமை அடிப்படையில் நடத்துகிற விதிமுறைகளை ஏற்று நடக்க வேண்டும். அதன்படி, பலவந்தமாக அகதிகளை நாட்டைவிட்டு வெளியேற்றக் கூடாது, அகதிகளுக்கு தண்டம் விதிக்கக் கூடாது, புலம்பெயர்ந்த நாடுகளில் கல்வி, வேலைவாய்ப்பு பெறுவதற்கு உரிமை அளிக்கப்படவேண்டும் உள்ளிட்ட அகதிகள் பாதுகாப்பு நடைமுறைகள் வகுக்கப்பட்டன. இவ்விரண்டிலும் இந்தியா கையெழுத்திடவில்லை. இந்திய அரசிற்கு 'தேசிய அகதிகள் கொள்கை' (National Refugee Policy) என்பதே இல்லை.

4. இந்தியாவில் அகதிகள் குடியேற்றத்திற்கான காரணம் என்ன?

இந்தியாவின் எல்லைகளை மதரீதியான பிரிவினைகள் காலந்தோறும் மாற்றி வந்துள்ளன. 1947 ஆம் ஆண்டின் இந்திய - பாகிஸ்தான் பிரிவினையானது, பஞ்சாபை பாகிஸ்தான் பஞ்சாப் மற்றும் இந்தியப் பஞ்சாப்பாகவும், வங்கத்தை மேற்கு வங்கம் (இந்தியா) மற்றும் கிழக்கு பாகிஸ்தானாகவும் பிரித்தது. 1971 ஆம் ஆண்டில் நடைபெற்ற வங்கதேச விடுதலைப் போராட்டத்தில், கிழக்கு பாகிஸ்தான் மொழி அடிப்படையில் வங்காளதேசம் என்னும் தனிநாடாக உருவானது. இவற்றால் மக்கள் பெருமளவில் புலம்பெயர் நேர்ந்தது. இவ்வாறு கடந்த காலத்தில் நடைபெற்ற பிரிவினைகளும் போர்களும் சாமானிய மக்களின் வாழ்வை சூறையாடியது.



1971 இல் வங்கதேச விடுதலைப் போராட்டத்தின்போது பெருமளவில் வங்கதேச மக்கள் அகதிகளாக இந்தியாவுக்குள் குடியேறினர். குறிப்பாக இந்தியாவின் எல்லையோரத்தில் உள்ள வடகிழக்கு மாநிலங்கள், மேற்கு வங்கத்தில் குடியேறினர். அவர்களில் சிலர் (பெளத்தர்கள் மற்றும் இந்துக்கள்) இஸ்லாமிய பெரும்பான்மைவாதத்தின் மத நெருக்கடி / துன்புறுத்தல் காரணமாக இந்தியாவிற்குள் புலம்பெயர்ந்தனர். மேலும் பல ஏழை எளிய இஸ்லாமியர்கள்கூட தங்கள் வாழ்க்கையில் முன்னேற்றம் இருக்கும் எனும் கனவில் இந்தியாவில் குடியேறினர். போலவே அண்மையில் அண்டை நாடான மியான்மரில், ரோஹிங்யா மொழிபேசும் மக்கள் (இவர்களில் பெரும்பான்மையினர் இஸ்லாமியர்கள், மிகச் சிறுபான்மையினர் இந்துக்கள்) மீதான தாக்குதல்களால் அவர்கள் இந்தியாவிற்கு தப்பி வந்தனர். இலங்கையில் சிங்களபௌத்தப் பேரினவாதத்தின் இனப் பாகுபாடு மற்றும் போரால் ஈழத் தமிழர்கள் தமிழகத்திற்குள் அகதிகளாக வந்துள்ளனர். இது மட்டுமின்றி, திபெத், பூடானிலிருந்தும் அகதிகள் இந்தியாவில் குடியேறியுள்ளனர்.

5. தற்போதைய சட்டத் திருத்தம் அரசமைப்புச் சட்டத்திற்கு உட்பட்டதா? பாரபட்சம் இல்லாததா?

இத்திருத்தம் மீதான விவாதத்தில் பேசிய உள்துறை அமைச்சர் அமித்சா, மூன்று இஸ்லாமிய அண்டை நாடுகளில் உள்ள இந்து மதத்தை சேர்ந்த மக்களே மதரீதியான “துன்புறுத்தலுக்கு” உள்ளானதாகவும் அதனால் இந்துக்களை மட்டுமே கவனத்தில் கொண்டதாகவும் விளக்கமளித்தார். ஆனால் உள்துறை அமைச்சரின் விளக்கமானது பல அம்சங்களில் எதார்த்த உண்மையோடு முரண்படுவதோடு மதப் பாகுபடுத்தலையும் நியாயப்படுத்த முயற்சிக்கிறது.

1. இந்திய அரசியல் அமைப்பு சட்டம் குடிமக்களுக்கு என சில உரிமைகளைச் சட்டப்பிரிவு 19 இன் கீழ் வழங்கியுள்ளது. மேலும் சட்டப்பிரிவு-14 சமத்துவத்தையும் சட்டப்பிரிவு-21 வாழ்வதற்கான உரிமையையும் சுதந்திரத்தையும் அனைவருக்கும் உறுதிப்படுத்துகிறது. குடிமக்கள் அல்லாதவரும் மனிதரே என்ற வகையில் அவர்களுக்கும் இந்த உரிமை பொருந்தும். எனவே, அகதிகளே என்றாலும் அவர்களிடம் மதரீதியானப் பாகுபாடு காட்டும் குடியரிமைச் திருத்தச்சட்டம் அரசியல் சாசன சட்டப் பிரிவுகள் 14 மற்றும் 21 ஐ மீறிய, அரசியல் சாசனத்திற்கு விரோதமான சட்டத்திருத்தம் ஆகும். இதுமட்டுமின்றி, இந்தியா ஒப்பமிட்டுள்ள பன்னாட்டு உடன்படிக்கைகளில் இரண்டை இச்சட்டத் திருத்தம் திட்டவாட்டமாக மீறுகிறது.

2. ஈழத்தில் இருந்து சிங்களப் பேரினவாத தாக்குதலால் தஞ்சம்புகும் (இந்து, கிறிஸ்தவ) தமிழர்களையும், பர்மாவிலிருந்து வருகிற ரோஹிங்கியா இஸ்லாமியர்களையும், பூடானில் இருந்து மத துன்புறுத்தல் காரணமாக வருகிற கிறித்தவர்களையும், சீன ஆக்கிரமிப்பு காரணமாக திபெத்தில் இருந்து வருகிற திபெத்தியர்களையும் இத்திருத்தச் சட்டம் ஏற்றுக்கொள்ளவில்லை. பாகிஸ்தானில் அகமதியர்கள் இஸ்லாமியர்களே அல்ல என அந்நாடு சட்டத்திருத்தம் செய்துள்ளது. அதேநேரம் இந்தியாவில் கேரள உயர்நீதிமன்றமோ, அகமதியர்கள் இஸ்லாமியர்களே எனத் தீர்ப்பளித்துள்ளது. அது எப்படியானாலும் பாகிஸ்தானில் அகமதியர்கள் மோசமாக நடத்தப்படுகிறார்கள். பாகிஸ்தானில் இருந்து இந்தியாவுக்குள் தஞ்சம் புகுந்துள்ள அகமதியர்கள் இப்போதைய திருத்தச் சட்டத்தால் ‘சட்டப்பிறம்பான குடியேறிகள்’ என முத்திரை குத்தப்படுகிறார்கள்.

3. இந்தியாவின் அண்டை நாடுகளில் இருந்து மத துன்புறுத்தல் காரணமாக மட்டும் அகதிகள் வருவதில்லை. குறிப்பாக வங்கதேசத்தில் இருந்து மதப் பாகுபாடு காரணமாக இந்துக்கள் மற்றும் பெளத்தர்கள் வந்துள்ள போதிலும் பல ஏழை எளிய இஸ்லாமியர்கள்கூட பிழைப்பதற்காக அங்கிருந்து இந்தியாவில் குடியேறினர்.

இப்படி மதக் காரணங்களுக்காக மட்டுமல்லாமல் நல்ல வாழ்க்கை நிலையை எதிர்நோக்கி புலம்பெயர்ந்தவர்கள் “பொருளாதார அகதிகள்” எனப்படுவர். சரியாக சொல்வதென்றால் 1951 இல் ஐ.நா. அகதிகள் மாநாட்டில் அகதிகள் இவ்வாறே வரையறை செய்யப்பட்டுள்ளனர்.

இந்தப் பொருளாதார அகதிகளை இத்திருத்தச் சட்டம் விட்டுவிடுகிறது.

4. கடல் நீர் மட்டம் உயர்தல், அதீத இயற்கைப் பேரிடர் நிகழ்வுகள் போன்ற காலநிலை மாற்றப் பிரச்சனையால் புலம்பெயர்கிற சூழலியல் அகதிகளைப்பற்றி இத்திருத்தம் துளியும் கவலைப்படவில்லை.

6. அசாம் மக்கள் குடியரிமை திருத்த சட்டத்தை ஏன் எதிர்க்கிறார்கள்? இவர்களின் போராட்டம் ஏனைய இந்தியப் பகுதிகளில் நடைபெறுகிற போராட்டத்திலிருந்து எவ்வாறு வேறுபடுகிறது?

முன்பே குறிப்பிட்டது போல் நாட்டுப் பிரிவினைகள் மற்றும் போர் காரணங்களாலும் நல்ல வாழ்க்கை நிலைமைகளுக்காகவும் இன்றைய வங்கதேச பகுதியில் இருந்து வெவ்வேறு காலகட்டங்களில் வங்காளிகள் அசாமில் குடியேறினார்கள். காலப்போக்கில் அவர்களுக்கு இந்திய குடிமக்களுக்கு வழங்கப்படும் வாக்குரிமை உள்ளிட்ட பல்வேறு உரிமைகள் வழங்கப்பட்டன.

இந்நிலையில், அசாமில் குடியேறிய வங்கதேசத்தவர்களால் தங்களது வேலைவாய்ப்பு, அரசியல், கல்வி, பொருளாதாரம் உள்ளிட்ட உரிமைகள் பாதிக்கப்படுவதாக 1970 களில் அசாம் மாணவர் போராட்டம் வெடித்தது. இதனையடுத்து ராஜீவ் காந்தி ஆட்சியின்போது அசாமிய மக்களுக்கும் இந்திய அரசிற்குமான 1985 அசாம் உடன்படிக்கை ஏற்பட்டது. அசாம் உடன்படிக்கையின்படி, 1971 மார்ச்சுக்கு முன்பாக வங்கதேசத்திலிருந்து அசாமிற்குள் வந்தவர்களுக்கு மட்டுமே குடியரிமைச் சட்டத்தின்படி குடியரிமை வழங்கப்படும்.

இதன்படியே அசாமில் தேசிய குடிமக்கள் கணக்கெடுப்பு (NRC) நடத்தப்பட்டு, சுமார் 19 லட்சம் மக்களுக்கு குடியரிமை மறுக்கப்பட்டது. இதில் இந்துக்களும் அடக்கம்.

இப்பின்புலத்தில்தான் தற்போதைய குடியரிமை திருத்த சட்டம் (CAA 2019) குடியரிமை பெறுவதற்கு 2014 ஆண்டுக்கு முன்பாக இந்தியாவில் வாழ்ந்திருந்தால் போதுமானது என்கிறது. 1971 க்குப் பின்பு அசாமில் குடியேறிய வங்கதேசத்தவர்கள் வெளியேறுவார்கள் என்று அம்மாநிலத்தில் போராட்டத்தை முன்னெடுத்த இயக்கங்கள் எதிர்பார்த்திருந்த நிலையில், தற்போது புதிதாக அறிமுகப்படுத்தப்பட்டுள்ள குடியரிமை திருத்தச் சட்டத்தினமூலம், வங்கதேசத்திலிருந்து அசாம் உள்ளிட்ட மாநிலங்களில் குடியேறிய இந்துக்களுக்கு இந்திய குடியரிமை கிடைக்க வழிவகை ஏற்பட்டுள்ளது என்ற காரணத்தினால் அம்மாநிலத்தில் மீண்டும் போராட்டங்கள் வெடித்துள்ளன. இது அசாமில் பெரும் கொந்தளிப்பை ஏற்படுத்தியுள்ளது. அசாம் உடன்படிக்கையை மீறுவதாக உள்ளது எனக் கூறிப் போராட்டம் தீவிரமடைந்துள்ளது.

அசாம் போராட்டக்காரர்களுக்கு அகதிகள் இஸ்லாமியர்களா, இந்துக்களா? என்பது பொருட்டல்ல. மாறாக அசாமியர்களா? இல்லையா? என்பதே

பொருட்டு. அசாமியரல்லாத வேற்றுநாட்டவர் எவருக்கும் குடியரிமை வழங்குவதையே எதிர்க்கிறார்கள்.

7. முன்னதாக அசாமில் மேற்கொண்ட தேசிய குடிமக்கள் பதிவேடு (NRC) ஏற்படுத்திய விளைவுகள் என்ன?

அசாம் உடன்படிக்கையின்படி அசாமில் தேசிய குடிமக்கள் பதிவேடு தயாரிக்கப்பட்டது. பட்டியலில் இடம்பெற வேண்டி விண்ணப்பிப்பவர்கள் பத்தாண்டுகள் பின்னோக்கிக் காட்டும் பிறப்புச் சான்றிதழ் உள்ளிட்ட ஆவணங்களை சமர்ப்பிக்க வேண்டும். சுமார் 3.5 கோடி மக்கள்தொகை கொண்ட அசாம் மாநிலத்தில் உள்ள ஒவ்வொருவரும் தம்மிடம் இருக்கும் ஆவணங்களைக் காட்ட வேண்டிவந்தது. இந்தியாவின் கிராமப்புறங்களில் ஆவணங்கள் பராமரிக்கும் பழக்கம் அரிதாகவே காணப்படுகிறது. இதனால், முதலில் தயாரிக்கப்பட்ட தேசிய குடிமக்கள் பதிவேட்டில் மட்டும் சுமார் 40 லட்சம் பேர் விடுபட்டிருந்தனர். இதையொட்டி எழுந்த பதற்றத்தை தொடர்ந்து மீண்டும் பட்டியல் தயாரிக்கப்பட்டது. கடந்த ஆகஸ்டில் இறுதிப் பட்டியலை மத்திய அரசு வெளியிட்ட போது, ஏறக்குறைய 19 லட்சம் மக்கள் அப்பட்டியலில் இடம் பெறவில்லை. பட்டியலில் இடம் பெறாதவர்கள், தாங்கள் குடிமக்கள்தான் என்று நிரூபிக்க முறையீடு செய்ய வேண்டும்.

இப்பட்டியலானது அசாமில் ‘சட்டத்திற்குப் புறம்பாக’ குடியேறியவர்களை அங்கிருந்து வெளியேற்றும் பணியின் பகுதியாகும். இவர்கள் அருகிலுள்ள இஸ்லாமியப் பெரும்பான்மை நாடான வங்கதேசத்திலிருந்து வந்தவர்கள் என இந்திய அரசு கூறுகிறது. ஆனால், இப்பட்டியல் பல பத்தாண்டுகளாக இங்கு முறையாக வாழ்ந்து வந்த இஸ்லாமிய மக்களின் வாழ்க்கையைப் புரட்டிப் போட்டுள்ளதாக விமர்சகர்கள் கூறுகின்றனர்.

இதுமட்டுமின்றி, பெரும்பாலான வங்காள இஸ்லாமியர்கள் பல பத்தாண்டு காலமாக அசாமில் வாழ்ந்து வருகிறார்கள். பலர் அசாமிலேயே பிறந்தும் உள்ளனர். தற்போது வங்காளத்தில் அவர்களுக்கு எந்த வேர்களுமே இல்லை.

குடியரிமையை இழந்துவிடுவோமோ என்ற அச்சம் மற்றும் மன அழுத்தத்தின் காரணமாக அசாமில் இதுவரை 51 பேர் தற்கொலை செய்துக்கொண்டுள்ளனர். இவர்கள் நாடற்றவர்களாக்கப்படலாம் என ஐ.நா. மற்றும் பல்வேறு சர்வதேச மனித உரிமைக் குழுக்கள் கவலை தெரிவித்துள்ளன.

இந்தப் பட்டியலில் இடம்பெறாதவர்களை அடைத்து வைப்பதற்கென்று தடுப்பு முகாம்கள் கட்டப்பட்டுள்ளன. தடுப்பு முகாம்களைக் கட்டும் தொழிலாளிகள் உட்பட பலர் தேசியக் குடியரிமைப் பட்டியலின் கடுமையான விதிகளில் சிக்கியுள்ளனர்.

இப்போது குடியரிமை திருத்தச் சட்டம் இந்தப் பட்டியலில் உள்ள சுமார் 13 லட்சம் இந்துக்களுக்கு குடியரிமை வழங்க வழிவகை செய்கிறது. எஞ்சிய சுமார் 6 லட்சம் இஸ்லாமியர்கள் ‘சட்டவிரோத குடியேறிகள்’ என தடுப்பு முகாம்களில் அடைத்து வைக்கப்படவுள்ளனர்!



8. அசாமியர்கள் கேட்டதால் அங்கே தேசிய குடிமக்கள் பதிவேடு (NRC) தயாரிக்கப்பட்டுள்ளது. அது பற்றி தமிழர்கள் ஏன் அச்சப்பட வேண்டும்?

இந்தியா முழுவதும் தேசிய குடிமக்கள் பதிவேட்டைத் (NRC) தயாரித்து ஒவ்வொரு குடிமகனுக்கும் தேசிய அடையாள அட்டை வழங்கும் நோக்கத்தில் 2003 ஆம் ஆண்டு வாஜ்பாய் தலைமையிலான பா.ச.க. அரசு 1955 குடியரிமை சட்டத்தில் பிரிவு 14A வை அறிமுகப்படுத்தி திருத்தம் கொண்டு வந்தது. அத்திருத்தத்தில் “சட்டப்பிறம்பான குடியேறிகள்” என்ற அம்சத்தை புதிதாக சேர்த்தது. இப்போது அமித் ஷா, ராஜ்நாத் சிங் போன்ற மத்திய அமைச்சர்கள் நாடு தழுவிய தேசிய குடிமக்கள் பதிவேட்டைத் (NRC) தயாரிப்போம் என்பதை உறுதியாக சொல்லியுள்ளனர். இந்த பதிவேட்டானது இந்தியாவில் வசிக்கின்ற இந்திய குடிமக்களின் மற்றும் வெளிநாட்டில் வசிக்கின்ற இந்திய குடிமக்கள்கள் குறித்த விவரங்களைக் கொண்டிருக்கும்.

இந்தியாவில் பிறந்திருந்தால் குடியரிமை உண்டு என்பதற்கு பதிலாக பூர்வீகமாகவே இந்தியாவில் வாழ்ந்துவருபவர் என்பதை நிரூபிக்கும் ஆவணங்களின் அடிப்படையில் யார் இந்திய குடிமக்கள்? யார் இந்திய குடிமக்கள் இல்லை? என்று தீர்மானிக்கப்படும். பின்னர், ‘சந்தேகத்திற்கு இடமான குடிமக்கள்’ என்றொரு பட்டியல் தயாரிக்கப்படும்.

நம்மில் எத்தனை பேரிடம் பூர்வீகத்தை நிரூபிப்பதற்கான முந்தைய தலைமுறையின் பிறப்புச் சான்றிதழ் போன்ற ஆவணங்கள் உள்ளன? இதுதான் அசாமைத் தாண்டி இந்தியா முழுவதும் போராட்டம் நடப்பதற்கான காரணம்.

9. தேசிய குடிமக்கள் பதிவேட்டை (NRC) எப்படி தடுத்து நிறுத்துவது?

இதை நேரடியாக தடுத்து நிறுத்த முடியாது. ஏனென்றால், குடிமகனா? இல்லையா? என்று தெரிந்து கொள்வதற்காக நம்மிடம் வந்துள்ளோம் என்று சொல்லி அரசு அதிகாரிகள் நம்மிடம் ஆவணங்களைக் கேட்கப் போவதில்லை. மாறாக தேசிய மக்கள்தொகை பதிவேடு (NPR) என்ற பெயரில்தான் நம்மிடம் விவரங்களைக் கேட்பதற்கும் ஆவணங்களை சரிபார்ப்பதற்கும் வருவார்கள்.

10. இது என்ன தேசிய மக்கள்தொகை பதிவேடு (NPR) என்று இன்னொரு விசயத்தை சொல்கிறீர்கள்?

இந்திய ஒன்றிய அரசு அதன் இணையதளத்தில் தேசிய மக்கள்தொகை பதிவேடு (NPR) குறித்து வெளியிட்ட விளக்கம் வருமாறு “நாட்டில் உள்ள மக்களை அடையாளம் காணும் வகையில் ஓர் ஒருங்கிணைந்த தகவல் தொகுப்பை உருவாக்குவதாகும்”, “குடி விவரங்கள் மற்றும் கைரேகைப் பதிவுகள் உள்ளிட்ட பெயர்மெட்ரிக் தகவல்களை உள்ளடக்கியிருக்கும்” என்கிறது.

தேசிய மக்கள்தொகை பதிவேடு (NPR) நடைமுறை குறித்து ஆகஸ்ட் மாதம் மேற்கொண்ட மாநில கணக்கெடுப்பை ஸ்க்ரால் (Scroll) ஊடகம் ஆய்வு செய்தது. இந்த கணக்கெடுப்பில் சுமார் 14 கேள்விகள் கேட்கப்பட்டன. அக்கேள்விகள் பொதுவாக பெயர், வயது, பாலினம், கல்விநிலை, வேலைநிலை, பிறந்த இடம், தாய்மொழி, முகவரி, எந்த நாட்டவர் போன்ற குடிவிரவ கேள்விகளைக் கொண்டுள்ளது. மேற்கூறிய கேள்விகளைப் பொறுத்தவரை இந்த கணக்கெடுப்பு கிட்டத்தட்ட வழக்கமாக மக்கள்தொகை கணக்கெடுப்பில் பெறப்படுகிற விவரங்களை ஒத்துள்ளது. ஆனால் இந்த கேள்விகளோடு கூடுதலாக பெற்றோர்களின் பிறப்பிடம் குறித்த கேள்வி தேசிய மக்கள்தொகை பதிவேட்டில் கேட்கப்படுகிறது. மேலும் ஆதார் எண், ஓட்டுனர் உரிமம் மற்றும் வாக்காளர் அடையாள அட்டை, அலைபேசி எண் ஆகிய விவரங்களைக் கட்டாயம் என்றில்லாமல் விருப்பத்தின் பேரில் வழங்கலாம் என்கிறது.

இவ்வாறு மக்களிடமிருந்து பெறப்படுகிற தகவல்களைக் கொண்டு பெற்றோர்களின் பிறப்பிட விவரங்களை ஆதார் எண் போன்ற பெயர்மெட்ரிக் விவரங்களோடு முதல் முறையாக ஒன்றிய அரசு இணைக்கிறது.

11. தேசிய மக்கள்தொகை பதிவேடு (NPR) எவ்வாறு தேசிய குடிமக்கள் பதிவேட்டோடு (NRC) தொடர்புகொண்டுள்ளது?

முன்பே கூறியது போல், தேசிய குடிமக்கள் பதிவேட்டை (NRC) நாடு முழுவதும் தயாரிக்க 2003 இல் குடியுரிமை சட்டத்தில் திருத்தம் கொண்டுவரப்பட்டதல்லவா? அந்த திருத்தத்தை அமல்படுத்துவதற்கு சில விதிகள் வகுக்கப்படுகின்றன. அந்த விதிகளில்தான், தேசிய மக்கள்தொகை பதிவேடு (NPR) அறிமுகப்படுத்தப்படுகிறது.

மக்களிடம் சென்று ஒவ்வொருவரின் விவரத்தோடு அவரது பெற்றோரின் பிறந்த தேதி மற்றும் பிறந்த இடம் போன்ற விவரங்களையும் ஆவணங்களையும் பார்த்து தேசிய மக்கள்தொகை பதிவேடு (NPR) தயாரிக்கப்பட வேண்டும்.

இந்த பதிவேட்டைச் “சரிபார்த்து” வட்டார இந்திய குடிமக்கள் பதிவேடு உருவாக்கப்படுகிறது. ஒருவேளை இந்திய குடிமகன் குறித்த சந்தேகம் இருந்தால் “கோரிக்கை மற்றும் மறுப்பு” என்ற அடுத்த நிகழ்முறைக்கு மாற்றி-விடப்படும். இப்படியாக, இந்திய குடிமக்களின் பட்டியலைத் தாங்கிய தேசிய குடிமக்கள் பதிவேட்டும் (NRC) சந்தேகத்திற்கு இடமானோர் பட்டியலும் தேசிய மக்கள்தொகை பதிவேட்டில் (NPR) இருந்துதான் தயாரிக்கப்பட விருக்கிறது. தேசிய மக்கள்தொகை பதிவேட்டே (NPR) தேசிய குடிமக்கள் பதிவேட்டின் (NRC) முதல் படியும் தொடக்கமுமாகும்.

12. இவற்றால் இந்தியாவில் இஸ்லாமிய குடிமக்கள் பாதிப்புக்குள்ளாவார்களா?

குடியுரிமை திருத்தச் சட்டம், மதச் சிறுபான்மையினர் மீதான பாசுப்படுத்தலுக்கு சட்டப்பூர்வ வடிவம் கொடுக்கிறது. பெரும்பான்மை மதத்தின் பிரதிநிதியாக கருதிக்கொள்கிற ஆர்.எஸ்.எஸ்./பா.ச.க, அரசியல் அதிகாரத்தைப் பயன்படுத்தி சிறுபான்மை மக்களின் சமூக உரிமைகளை சட்டப்பூர்வமாகப் பறிக்கிறது. குடியுரிமை என்ற சட்ட அங்கீகாரத்தைப் பறிக்க முயல்கிறது.

1935 ஆம் ஆண்டில் ஜெர்மனியில் நாஜிக்கள் கொண்டு வந்த நூரம்பெர்க் சட்டமானது, யூதர்களை ஜெர்மன் குடியுரிமை பெறத் தகுதியற்றவர்கள் ஆக்கியது. அரசு மற்றும் பல்கலைக்கழக வேலைவாய்ப்பு பெறுவதற்கு யூதர்களுக்குத் தடை விதித்தது. பர்மாவில் சிறுபான்மை மக்களான ரோஹிங்கியா இஸ்லாமியர்களுக்கு பர்மிய அரசு குடியுரிமை மறுத்ததை இங்கு எடுத்துக்காட்டாகக் கூறலாம்.

எந்த நாட்டில் இன, மத சிறுபான்மையினர் மீதான பாசுப்படுத்தல், பெரும்பான்மை குழுக்களால் சட்டப்பூர்வமாக மாற்றப்படுகிறதோ, அது அங்கே சிறுபான்மை மக்கள் மீதான கட்டற்ற வன்முறையை அவிழ்த்துவிடுவதற்கு களத்தை தயாரிக்கிறது.

இந்திய துணைக்கண்டத்தில் இந்து பெரும்பான்மைவாத அடிப்படையில் ‘இஸ்லாமியர்கள் இந்நாட்டு மக்கள் அல்ல’ என்றும் ‘இங்குள்ள இந்துக்களே இஸ்லாமியர்களாக மதம் மாறினார்கள்’ என்றும் இஸ்லாமிய மக்களை எதிரிகளாக சித்திரித்து இஸ்லாமியர்களின் குடியுரிமை பறிப்பை பா.ச.க. ஆர்.எஸ்.எஸ். நியாயப்படுத்தி பிரச்சாரம் செய்கிறது. அதன் ஒரு பகுதியாக சுற்றியுள்ள மூன்று இஸ்லாமிய நாடுகளில் வாழ்கின்ற இந்து மத மக்களை இந்திய குடிமக்களாக ஏற்றுக்கொண்டு இந்தியாவுக்கு ‘இந்து நாடு’ என்ற தோற்றத்தை வழங்க முயற்சிக்குகிறது பா.ச.க. அண்டை நாடுகளில் இந்து சிறுபான்மை மக்கள் ஒடுக்குமுறைக்கு ஆளாகிறார்கள், இந்து நாடு அடைக்கலம் தருகிறது என்ற தோற்றத்தை வழங்கி, இந்து பெரும்பான்மைவாத அங்கீகாரத்தை பெற முயல்கிறார்கள். இதை இந்துராஷ்டிர கொள்கையின் நடைமுறையாக மேற்கொள்கிறார்கள்.

இஸ்லாமியர்களைப் பார்த்து ‘பாகிஸ்தானுக்குப் போ’, ‘பாபரின் மகனே’, அந்நியர்கள், ஊடுருவல்காரர்கள் போன்ற இஸ்லாமிய வெறுப்பு மொழிகள் பா.ச.க. தலைவர்களால் அன்றாடம் பேசப்படுகின்றது. “தாய் மதத்திற்கு திரும்ப வேண்டும் அல்லது எல்லோரும் இந்துக்கள் என்று ஒப்புக்கொள்ள

வேண்டும், இந்துப் பெயர்களை வைத்துக்கொள்ள வேண்டும்” போன்ற நிபந்தனைகள் இஸ்லாமியர்களிடம் முன்வைக்கப்படுகின்றது. திட்டமிட்ட மாபெரும் படுகொலைகளின் வழியாகவும் இதுபோன்ற சட்டங்களின் வழியாகவும் ஆர்.எஸ்.எஸ்./பா.ச.க. இதை செய்யத் துடிக்கிறது.



13. இம்முயற்சிகள் இஸ்லாமியர்களுக்கு மட்டுமே எதிரானதா?

இல்லை. ஆவணங்கள் இல்லாத எவரும் ‘சந்தேகத்திற்கு இடமானவர்’ என்ற பட்டியலில் வந்துவிடுவார். இதனால், இந்து, இஸ்லாமியர், கிறித்தவர் என்ற வேறுபாடின்றி கிராமப்புற மற்றும் நகர்ப்புறத்தைச் சேர்ந்த ஏழை, எளிய உழைக்கும் மக்கள், பின்தங்கிய, ஒடுக்கப்பட்ட சாதிகளைச் சேர்ந்த மக்கள், மீனவர்கள், பழங்குடிகள் போன்றோர் தேசிய குடிமக்கள் பட்டியலில் (NRC) இடம்பிடிப்பது கடினம். இந்த ஒட்டுமொத்த நடைமுறைக்குள் போய் வருவது பணமதிப்பிழக்க நடவடிக்கையை விடவும் பன்மடங்கு இழப்பையும் அலைக்கழிப்பையும் உண்டாக்கும்.

14. தீடுமென அயலவர்கள் / ஊடுருவல்காரர்கள் / அகதிகள் மீதான வெறுப்பரசியலை முக்கியப் பிரச்சார அரசியல் உத்தியாக பா.ச.க. கையெடுப்பதற்கான காரணம்தான் என்ன? இந்துராஷ்டிர சித்தாந்தம் மட்டும்தான் காரணமா?

அதுமட்டும்தான் எனக் கூறமுடியாது. குறிப்பாக இதற்கு பின்னாலான பொருளாதார காரணங்களும் உள்ளன.

அரை நூற்றாண்டு கால முதலாளித்துவ பொருளாதாரக் கொள்கைகள் (தனியார்மயம், தாராளமயம், உலகமயம்) ஐரோப்பா, ஆசியா, லத்தீன் அமெரிக்க நாடுகளிலும் வட அமெரிக்காவிலும் ஏற்படுத்திய சமூக நெருக்கடிகள், அதன் துணைவிளைவான ஊழல்கள், சமூக குற்றங்கள், வேலைவாய்ப்பின்மை ஆகியவை உலகப் பொருளாதார ஒழுங்கை ஆட்டங்காண வைத்துள்ளன.

உலகமய, தாராளமய கொள்கைகள் தோற்றுவித்த சமூக நெருக்கடிகளுக்கு எதிரான பாதிக்கப்பட்ட மக்கள் பிரிவினரின் கோபமும் கார்ப்பரேட்களுக்கு எதிரான வர்க்கப் போராட்டமும் அயலவர்கள் / ஊடுருவல்காரர்கள் / அகதிகள் மீதான வெறுப்பரசியலாக மடைமாற்றப்படுகின்றன. இஸ்லாம் வெறுப்பு, இன வெறுப்பு, அகதிகள் எதிர்ப்பு, அதீத தேசியவாதம், கவர்ச்சிகர வாய்வீச்சுரைகள், நிறைவேற்ற இயலாத வாக்குறுதிகளை வழங்குவது, அதிமனித வழிபாட்டிற்கு சமூகத்தை உடன்படவைப்பது, ஊடகங்களை விலைக்கு வாங்குவது, கார்ப்பரேட்டிய பிரச்சார பாணி போன்ற பல்வேறு விதமான வலது பாபுலிச உத்திகள் கடைபிடிக்கப்படுகின்றன.

உலகெங்கிலும் வலதுசாரி பிற்போக்கு சக்திகள் அரசியல் அதிகாரத்தை கைப்பற்றுகின்றன. முற்போக்கு முகாம்களின் சமூக செல்வாக்குகள் சரிவுற்றுவருகின்றன. இது கடந்த பத்தாண்டுகால உலக அரசியல் போக்காகவே மாறிவருகிறது. இது வெறும் தற்செயல் நிகழ்வல்ல.

இப்படித்தான் வலதுசாரி பிற்போக்கு சக்திகளான அமெரிக்காவில் ட்ரம்ப், பிரேசிலில் போல்சொனரோ, துருக்கியில் எர்டோகன், இங்கிலாந்தில் போரில் ஜான்சன் போன்றோர்கள் தேர்தல் வழியாகவே ஆட்சியைப் பிடித்துள்ளன. இவர்களால் முன்வைக்கப்படும் தற்காப்புவாதம், இஸ்லாம் வெறுப்பு, அகதிகள் வெறுப்பு அரசியலுக்கு மேற்கூறிய முதலாளித்துவ பொருளாதார

அறிவிப்பும் உண்மைகளும் (MYTHS & FACTS)

அறிவிப்பு	உண்மை
பாகிஸ்தானில் மதத் துன்புறத்தல்கள் காரணமாக இஸ்லாமியர் அல்லாதோர் எண்ணிக்கை 23 % இருந்து 3.7 % ஆக குறைந்துவிட்டது. - உள்துறை அமைச்சர் அமித் சா	1951 ஆம் ஆண்டில்தான் பாகிஸ்தானில் முதல் முதலாக மக்கள் தொகை கணக்கெடுப்பே நடத்தப்பட்டது. வாங்காதேசமாக பிரியாத காலகட்டத்தில் மேற்கு பாகிஸ்தான் மற்றும் கிழக்கு பாகிஸ்தான் ஆகிய இரு பிரதேசங்களையும் சேர்த்தே 14.20 விழுக்காடுதான் இஸ்லாமியர்கள் அல்லாதோர் மக்கள்தொகை இருந்துள்ளது. ஒவ்வொரு பத்தாண்டுகளிலும் பாகிஸ்தானில் இஸ்லாமியர்கள் அல்லாதோர் மக்கள்தொகை தோராயமாக 3.5 விழுக்காடாகவே இருந்துள்ளது என்பது 1951 ஆம் ஆண்டுமுதல் 1998ஆம் ஆண்டு வரையிலான பாகிஸ்தான் மக்கள்தொகை கணக்கெடுப்பு புள்ளிவிவரங்களிலிருந்து தெரியவருகிறது.
தேசிய மக்கள்தொகை பதிவேடு (NPR) நடைமுறை மக்கள்தொகை கணக்கெடுப்பின் (CENSUS) ஒரு பகுதி. - பா.ச.க.	தேசிய மக்கள்தொகை பதிவேடு (NPR) குடியுரிமை சட்டம் 1955 மூலமாகவும் பிறகு 2003 ஆம் ஆண்டில் உருவாக்கப்பட்ட விதிகள் மூலமாகவும் நடைமுறையாக்கம் பெறுகிறது. ஆனால் மக்கள்தொகை கணக்கெடுப்போ, 1948 மக்கள்தொகை கணக்கெடுப்பு சட்டப்படி மேற்கொள்ளப்படுகிறது. மேலும் மக்கள்தொகை கணக்கெடுப்பு விவரங்களை அரசு பொதுவெளியில் வெளியிடாது, இரகசியம் காக்கப்படும். மாறாக தேசிய மக்கள்தொகை பதிவேடு (NPR) பொதுமக்கள் பார்வைக்கு வைக்கப்படுகிறது. இதன் பேரில் பெறப்படுகிற “கோரிக்கை மற்றும் மறுப்பு” ஆகியவற்றின் அடிப்படையில் குடியுரிமை தீர்மானிக்கப்படுகிறது. இதன்மூலம் தேசிய குடிமக்கள் பதிவேடு (NRC) உருவாக்கப்படுகிறது. ஆக தேசிய மக்கள்தொகை பதிவேட்டுக்கான (NPR) கணக்கெடுப்பும், சென்சசுக்கான கணக்கெடுப்பும் வெவ்வேறு நோக்கமுடையது. ஆனால் இதை பா.ச.க. தவறாக சித்திரிக்கிறது.
நாட்டில் அகதிகள் தடுப்பு காவல் மையம் அமைக்கப்படவில்லை. - பிரதமர் மோடி	அசாமில் கிட்டத்தட்ட 19 இலட்சம் மக்களுடைய குடியுரிமை நீக்கப்படலாம் என அறிவிக்கப்பட்ட பின்னர், இந்திய அரசு தடுப்பு முகாம்களைக் கட்டமைத்து வருகின்றது. அப்பகுதியைச் சேர்ந்த செய்தி அறிக்கைகளின்படி, திட்டமிடப்பட்ட 10 தடுப்பு முகாம்களில் கோல்பூராவும் ஒன்று. 3000 மக்களை அடைக்கும் நோக்கோடு உருவாக்கப்படும் கோல்பூரா முகாம் 7 கால்பந்து மைதானங்களின் பரப்பளவு கொண்டது. உயர்ந்த மதிர்சுவர்களும் பாதுகாப்புப் படையினருக்கு காவற்கோபுரங்களும், முகாமின் மையப்பகுதியில் ஒரு பள்ளியும் மருத்துவமனையும் அமைக்க அதிகாரிகள் திட்டமிட்டுள்ளனர்.



நெருக்கடிகளும் அதன் விளைவான சமூக நெருக்கடிகளும் / கொந்தளிப்புகளும் அடித்தளமாக உள்ளன.

முதலாம் உலகப் போருக்கு பிந்தைய ஜெர்மனியானது, போர் ஏற்படுத்திய பெரும் பொருளாதார நெருக்கடிகளாலும் சமூக நெருக்கடிகளாலும் சூழப்பட்டிருந்த நிலையில்தான் யூதர்கள் மீதான வெறுப்பரசியலை இடலரின் நாசிசம் முன்வைத்து மக்களைப் பாகுபடுத்தியது. இடலருக்கு முன்பே யூதக் கேள்வி இருந்தாலும் நெருக்கடி காலத்தில், யூதக் கேள்வி முன்னுக்கு கொண்டுவரப்பட்டு சமூகத்தைப் பிளவுபடுத்தியது.

ஆக, இந்த பின்புலத்தில் பார்த்தோம் என்றால், இந்தியாவில் இஸ்லாமியர்களுக்கு எதிரான பாகுபாடு ஏற்கனவே இருந்தாலும், தற்போது இந்தியாவின் பொருளாதார சீரழிவு காலகட்டத்தில், வளர்ச்சி கோசம் மங்கலாகிவிட்ட சூழலில், ஆட்சியாளர்கள் மீதான சமூகத்தின் கொந்தளிப்புகள் மத, இன மோதலாக வலது பிற்போக்கு சக்திகளால் மடை மாற்றப்படுகிறது. தற்போது அமித்சாவின் 'ஊடுருவல்காரர்கள்' பிரச்சாரத்தை மேற்கூறிய பின்புலத்தில் காண்பது அவசியமாகும்.

15. அப்படியென்றால், தேசிய மக்கள்தொகை பதிவேட்டுப் (NPR) பணியை எதிர்க்கவேண்டுமா?

ஆம் நிச்சயமாக. நாடெங்கிலும் குடியுரிமை திருத்தச் சட்டத்திற்கு (CAA-2019) எதிராகவும் தேசிய குடிமக்கள் பதிவேட்டிற்கு (NRC) எதிராகவும் போராட்டங்கள் தீவிரமாகி வருகின்ற நிலையில், அதிகம் கவனம் பெறாத தேசிய மக்கள் தொகை பதிவேட்டை (National population Register -NPR) அமலாக்க முயல்கிற அதிகாரவர்க்க முயற்சிகள் தற்போது எதிர்ப்பிற்கு உள்ளாகியுள்ளன.

மேற்குவங்கத்தில் மேற்கொள்ளப்பட்டு வந்த தேசிய மக்கள் தொகை பதிவேடு (NPR) தயாரிக்கும் வேலையை "பொதுமக்கள் நலனின்" பெயரில் நிறுத்துவதாக அம்மாநில முதல்வர் மம்தா பேனரஜி முதலில் ஆணையிட்டது பரபரப்பை ஏற்படுத்தியுள்ளது. அதைத் தொடர்ந்த சிவில் சமூகத்தின் தொடர் போராட்டத்தால் தற்போது கேரளா, இராஜஸ்தான், பஞ்சாப் மற்றும் மேற்கு வங்க மாநில அரசுகள் குடியுரிமை திருத்தச் சட்டத்தை அமல்படுத்தமாட்டோம் என மாநில சட்டமன்றத்தில் தீர்மானங்களை நிறைவேற்றியுள்ளது. தற்போது தெலுங்கானா அரசும் சட்டமன்றத்தில் தீர்மானம் நிறைவேற்றப் போவதாக அறிவித்துள்ளது. கடந்த ஜூலை 31, 2019 இல் அசாம் தவிர நாடு முழுவதுமுள்ள அனைத்து மாநிலங்களிலும் மக்கள்தொகை பதிவேட்டை (NPR) மேற்கொள்ளவேண்டும் என மோடி அரசு அரசாணைப் பிறப்பித்துள்ளது குறிப்பிடத்தக்கது.

தமிழக அரசு இது மக்கள்தொகை கணக்கெடுப்புத்தான் என்று பொய் சொல்கிறது. இந்நிலையில் தேசிய மக்கள்தொகை பதிவேட்டுக்கான (NPR) கணக்கெடுப்பைப் புறக்கணிக்கும் ஒத்துழையாமை இயக்கத்தை நடத்த வேண்டிய இடத்தில் நாம் உள்ளோம்.

குடியுரிமை பறிப்பும் தமிழர்களும்

சொந்த நாட்டிலேயே தமிழர்களின் குடியுரிமை பறிக்கப்பட்டதும் தமிழர்கள் இரண்டாந்தர குடிமக்களாக நடத்தப்பட்டதும் வரலாற்றில் நாம் கண்டு வருகிறோம். குடியுரிமை பறிக்கப்பட்டு தடுப்புக் காவல் முகாம்களில் அடைக்கப்பட்டுச் சித்திரவதைக்கு உள்ளாக்கப்பட்டும் வந்துள்ளனர்.

குற்றப்பரம்பரை சட்டம் (DNT): காலனியாதிக்க ஆட்சி காலத்தில் குற்றப் பரம்பரை சட்டமானது தமிழர்களை இரண்டாம் நிலை குடிமக்களாக அடக்கி ஒடுக்கியது, சித்திரவதை செய்தது. குற்றப் பரம்பரையினர் சட்டம் 1871, காலனியாதிக்க அரசிற்கு எதிராகக் குரல் கொடுத்த மக்களுக்கு எதிராக இந்தச்சட்டத்தைப் பயன்படுத்தியது.

சாதி அடிப்படையில் குறிப்பிட்ட சாதி மக்களை 'பிறவிக் குற்றவாளிகள்' என்றது. அந்தச் சாதியில் பிறந்த 18 வயதுக்கு மேற்பட்ட அனைவரும் தங்கள் பெயர், முகவரி மற்றும் கைரேகையைக் காவல் நிலையத்தில் பதிவு செய்ய வேண்டும். இரவில் ஆண்கள் அனைவரும் காவலர் கண்காணிப்பில் காவல் நிலையத்தில்தான் தூங்க வேண்டும். பக்கத்து ஊருக்குச் செல்வதாக இருந்தாலும் கடவுச்சீட்டு பெறவேண்டும் எனக் கூறியது. இச்சட்டத்தால் இழைக்கப்பட்ட கொடுமைகள் ஏராளம்.

இலங்கை மலையகத் தமிழர்கள்: சுமார் இருநூறு ஆண்டுகளுக்கு முன்பாக தமிழகத்தில் நிலவிய கடும் பஞ்சத்தாலும் சாதிய ஒடுக்குமுறையாலும் இலங்கையின் தேயிலைக் காடுகளுக்கு கூலித் தொழிலாளிகளாக சென்ற மலையகத் தமிழர்கள், 1948 ஆம் ஆண்டைய இலங்கை குடியுரிமைச் சட்டம், 1964 லால் பகதூர் சாஸ்திரி - சிறிமாவோ பண்டாரநாயக்க ஒப்பந்தம் போன்றவற்றால் சுமார் 50 ஆண்டுகளாக இலங்கை - இந்தியா ஆகிய இரு நாடுகளாலும் கைவிடப்பட்டு இலங்கைத் தீவிலும் தமிழகத்திலும் இரண்டாந்தர குடிமக்களாகவே வாழ்ந்து வருகின்றனர்.

மத்திய அரசே!

- போராட்டக்காரர்கள் மீதான போலீஸ் வன்முறையை உடனடியாக நிறுத்து!
- அகதிகளாக இந்தியாவிற்குள் வரும் இஸ்லாமியர் மற்றும் ஈழத் தமிழகர்களுக்கு குடியுரிமையை மறுக்காதே!
- இந்தியாவின் குடிமக்களை மத அடிப்படையில் பிளவுபடுத்தாதே!
- குடியுரிமை திருத்தச் சட்டத்தையும் (CAA), தேசிய குடிமக்கள் பதிவேட்டையும் (NRC), தேசிய மக்கள்தொகை பதிவேட்டையும் (NPR) உடனடியாக திரும்பப் பெறு!
- ஐ.நா.வின் அகதிகள் பாதுகாப்பு உடன்படிக்கையில் கையெழுத்திடு! அதன்படி அகதிகளுக்கான கொள்கையை உருவாக்கிடு!

தமிழக அரசே!

குடியுரிமை திருத்தச் சட்டத்தையும் (CAA) தேசிய மக்கள்தொகை பதிவேட்டையும் (NPR) தேசிய குடிமக்கள் பதிவேட்டையும் (NCR) எதிர்த்து சட்டமன்றத்தில் தீர்மானம் இயற்றிடு!

தமிழக மக்களே!

குடியுரிமை திருத்தச் சட்டத்தையும் (CAA) தேசிய குடிமக்கள் பதிவேட்டையும் (NRC) எதிர்த்து தேசிய மக்கள்தொகை பதிவேட்டுக்கான (NPR) கணக்கெடுப்பைப் புறக்கணிக்கும் ஒத்துழையாமை இயக்கத்தை முன்னெடுப்போம்!

பாசிச அபாயத்திற்கு எதிராக சனநாயகத்தின் பக்கம் நிற்போம்!

காசுமீர் 370 நீக்கம், பாபர் மசூதி தீர்ப்பு, குடியுரிமை திருத்தச் சட்டம் என இந்துத்துவ நிகழ்ச்சி நிரலை விரைவாக நடைமுறைப்படுத்திக் கொண்டிருக்கிறது பாசக அரசு. முன்னேறிய வகுப்பினருக்கு 10% இட ஒதுக்கீடு, கல்வியைக் காவியமயமாக்கல், உயர்கல்வி நிறுவனங்களில் நிறுவனப் படுகொலைகள் எனப் பார்ப்பனிய ஆதிக்கம் அதிகரிக்கிறது. இதனால், நாடெங்கும் பதற்றமும் அமைதியின்மையும் கணக்கற்றப் போராட்டங்களும் நடந்துவருகின்றன. கல்வி, சுகாதாரம், வரி விதிப்பு ஆகியவற்றில் மாநில அரசுகளுக்கு இருந்த உரிமையைப் பறித்து மையத்தில் அதிகாரம் குவிக்கப்படுகிறது. இரயில்வே, விமான சேவை, எல்.ஐ.சி. எனப் பொதுத்துறையை விற்பது, வங்கிகளை இணைத்து நிதிமூலதனத்தை ஒன்றுதிரட்டுவது, கார்ப்பரேட்களின் பல இலட்சம் கோடி ரூபாய் கடன்களை ரத்து செய்வது, அவர்களுக்கு வரிச் சலுகைகளை வாரி வழங்குவது என எல்லாத் துறைகளிலும் ஏகபோகங்களை வளர்த்து வருகிறது அரசு. இதனால், வேலையின்மை, விலைவாசி உயர்வு, வேலைப்பறிப்பு, விவசாயிகள், சிறு வியாபாரிகளின் வருவாய் இழப்பு என மக்களின் தலையில் சுமை ஏற்றப்படுகிறது.

மொத்தத்தில் ஒரே தேசம், ஒரே மதம், ஒரே மொழி, ஒரே சந்தை, ஒற்றையாட்சி என்ற இலக்கில் ஒரு நாணயத்தின் இரு பக்கங்களாய் காவியும் காப்பரேட்டும் காட்சி தருகின்றன. இந்த காவி - கார்ப்பரேட் சர்வாதிகார ஆட்சி நாளொரு மேனியும் பொழுதொரு வண்ணமும் பாசிசத்தை நோக்கி முன்னேறிக் கொண்டிருக்கிறது. பாசிச அபாயத்தை நாடு எதிர்நோக்கி இருக்கும் நிலையில் மக்கள் உறுதியாக முடிவெடுத்து சனநாயகத்தின் பக்கம் நிற்பதன் மூலம்தான் பேரழிவுகள் நிகழாமல் தடுக்க முடியும்.

உறுதி மொழி தமிழர்களாகிய நாங்கள்...
எந்தவொரு தமிழரின் இந்தியக் குடியுரிமையும் மதத்தின் பெயரால் பறிக்கப்படுவதை ஏற்கமாட்டோம்!
அகதிகளிடம் மத, இன, மொழி, சாதி, நிற அடிப்படையில் பாகுபாடு காட்டுவதை எதிர்க்கிறோம்!
பிறப்பொக்கும் எல்லா உயிர்க்கும்

யாதும் ஊரே யாவரும் கேளிர்



தமிழ்த் தேச மக்கள் முன்னணி

சென்னை-9884318227, திருச்சி-9585417086, தஞ்சை-729999168, சேலம்-9994217822, மதுரை-9486953557. www.peoplesfront.in